

**QORTI TAL-MAGISTRATI (GĦAWDEX)  
ĠURISDIZZJONI SUPERJURI  
SEZZJONI ĠENERALI**

**MAGISTRAT DOTTOR PAUL COPPINI LL.D.**

**Rikors Ġuramentat Numru: 63/2018 PC**

**Hilda Grech**

**vs**

**Loreta Cutajar, u għal kull interess li jista' jkollha,  
L-Avukat Dr. Renata Farrugia, fil-kwalita'  
tagħha ta' kuratriċi ta' Philip Rapa**

*sentenza preliminari*

**Illum it-Tlieta, 9 ta' April 2019**

Il-Qorti,

Rat ir-Rikors Ġuramentat li permezz tiegħu l-attriċi, wara li ppremettiet:

1. Illi l-attriċi u l-konvenuta huma tnejn fost għaxar aħwa, ulied il mejta Giovanni Rapa u Rita Rapa. Fost it-tmien huthom l-oħra hemm Filiberto *sive* Philip Rapa (KI 61358 G) (*li minn issa 'l quddiem se ssir referenza għalih bhala Philip Rapa*);
2. Illi l-imsemmi Philip Rapa jbati minn *Chronic Paranoid Schizophrenia*. Konsegwenza ta' dan, b'rikors tat-8 ta' Novembru, 2016, it-Tabib Prinċipali tal-Gvern talab illi l-istess Philip Rapa jiġi inabilitat u li jiġi nominat kuratur biex jassistih biex '*ikun salvagwardjat minn xi esplojtazzjoni*'.

3. Illi b'digriet tas-7 ta' Frar, 2017, ippubblikat fil-Gazzetta tal-Gvern tat-28 ta' Frar, 2017, il-Qorti laqgħet it-talba proviżorjament, b'dan illi giet nominata bhala kuratriċi tiegħu l-Avukat Dr. Renata Formosa (ir-rikors għall-interdizzjoni, id-digriet, u dokumenti oħra relattivi qed jiġu annessi bhala faxxikolu wiehed Dok HG 1);
4. Illi, sakemm mietet omm il-partijiet Rita Rapa, Philip kien jgħix u jorqod għand ommu fir-residenza tagħha 37, Triq Sant' Antnin, Għajnsielem. Kien jiekol hemm u, bhala żvog kien iħobb imur għand hutu, l-attriċi Hilda Grech u l-konvenuta Loreta Cutajar. F'ħajjet Rita Rapa, l-omm kienet responsabbli minn Philip Rapa f'kull sens dment li kienet tiflaħ, u meta saħħitha marret lura f'daqqa fl-aħħar xhur ta' hajjitha, kienu jagħtu daqqa t'id l-aħwa kollha - inkluż tlieta minn hut il-partijiet li ġew mill-Awstralja. B'hekk Philip Rapa seta' jibqa' jabita ġo dar ommu sa mewtha;
5. Illi wara l-mewt ta' omm il-partijiet, imbagħad, fuq parir tal-psikjatra kuranti ta' Philip, David Cassar, Philip Rapa beda jqatta' xahar għand l-esponenti u xahar għand oħtha Loreta. L-esponenti u oħtha jieħdu ħsieb l-aspetti kollha tal-ħajja ta' Philip, inkluż li jzommuh magħhom, jaħsbu għall-bżonnijiet tiegħu u jieħdu ħsieb il-ħtigijiet mediċi tiegħu u dan, kif intqal, xahar b'xahar skont min minnhom ikun imissu.
6. Illi, kif se jiġi spjegat aktar 'l quddiem, l-uniku qasam fejn l-attriċi mhijiex involuta huwa dak marbut mal-flus li jappartienu lil Philip Rapa, u li huma miżmuma u mhaddma unikament mill-konvenuta Loreta Cutajar.
7. F'dan ir-rigward, l-attriċi tispjega illi kif jirrizulta mill-affidavit rilaxxjat mill-istess Rita Rapa (Dok. HG 2) fl-istess ġurnata illi għamlet l-aħħar testament tagħha (atti Nutar Dr. Maria Vella Magro, tal-20 ta' Mejju 2011 Dok HG 3), l-imsemmija Rita Rapa kienet amministrat flus appartenenti lil binha Philip, proprju s-somma ta' wiehed u għoxrin elf lira Maltija (Lm 21,000), illum ekwivalenti għal tmienja u erbgħin elf disa' mija u sittax-il Ewro u erbgħa u tmenin centezmu (€ 48,916.84), fis-sens illi, kif jingħad fl-affidavit tal-istess Rita Rapa, Rita kienet originarjament għaddiethom lill-konvenuta Loreta Cutajar sabiex din tal-aħħar tiddel id-denominazzjoni tagħhom minn Lira Maltija għal Ewro;
8. Illi fil-verita', jidher illi dawn il-flus intużaw għal akkwist ta' mmojbli mill-konvenuta, u kien biss il-biża' ta' proċeduri kriminali wara l-mewt t'omm il-partijiet li wassal biex il-konvenuta eventwalment iddepożitat fir-Registru tal-Qorti l-parti l-kbira tas-somma li hija kienet rċeviet (u li fil-verita' tappartjeni lil huha Philip) permezz ta' ċedola numru 90/15;
9. Illi kemm l-affidavit ta' Rita Rapa, kemm mit-talba tat-Tabib Prinċipali tal-Gvern għall-inebilitazzjoni ta' Philip Rapa, kemm mir-rikors għall-pensjoni tad-diżabilita' ta'

Philip, kif ukoll mir-rikors tal-konvenuta quddiem il-*Guardianship Board* sabiex tinghata r-responsabilita' li tamministra hwejjeġ Philip huma attestazzjoni li Loreta Cutajar kien ilha snin konxja illi Philip mhuwiex f'pożizzjoni illi jamministra hwejju;

10. Illi d-decizjoni arbitrarja min-naħa tal-konvenuta, illi tiftaħ iċ-ċedola msemmija fuq, deliberament iffriżat l-assi ta' Philip għal snin;
11. Illi effettivament Loreta Cutajar jidher li żammet għandha:
  - (i) L-imghaxijiet li setgħu iddekorrew fuq din is-somma;
  - (ii) Is-somom rispettivi ta' € 2,830 u € 568.34 illi kienu għaddew għal għand Loreta Cutajar f'isem huha Philip Rapa wara l-mewt ta' ommhom Rita Rapa;
  - (iii) Il-pensjoni li għadda *d-Dipartiment tas-Servizzji Soċjali* lil Philip Rapa, cioe' mid-deċess ta' ommu Rita l hawn;
12. Illi fis-17 ta' Settembru, 2014, il-konvenuta Loreta Cutajar ressqet rendikont tal-assi likwidi ta' huha Philip iżda dan jidher li fih nuqqasijiet serji, li huma evidenti anke mad-daqqa t'għajn, stante li ma jkoprix il-punti elementari msemmija aktar 'l fuq;
13. Illi skont ftehim verbali *ad hoc*, l-esponenti kellha tircievi mill-pensjoni ta' huha tlett mija u hamsin Ewro (€ 350) sabiex ikopru l-ispejjeż inkorsi għal bżonnijiet ta' huha għal kull xahar illi jqatta' magħha. Madanakollu, fuq għażla tal-attriċi stess, hija rċeviet dan il-ħlas darba biss, u minn dakinhar ma reggħetx iżjed talbet jew aċċettat xi ħlas ieħor;
14. Illi, matul dawn l-aħħar snin, b'xorti ħażina nqala' diżgwid serju bejn il-partijiet f'din il-kawża. Dan gie kkaġunat mill-aġir irragjonevoli tal-konvenuta Loreta Cutajar illi qiegħda, fost l-oħrajn, issostni erronjament u falsament illi hija biss kienet tieħu ħsieb il-ħtiġijiet ta' Philip Rapa meta ommhom kienet għadha ħajja u li allura hija l-aktar persuna idonea sabiex tieħu ħsieb huha Philip;
15. Illi l-konvenuta kienet qiegħda wkoll tippersisti illi żzomm għandha l-karta tal-identita' ta' Philip Rapa, anke fix-xhur meta jkun jirrisjedi mal-attriċi. Dan wara illi l-konvenuta saħansitra għamlet allegazzjonijiet, inkluż fatti ġudizzjarji pprezentati quddiem il-Qrati, li l-esponenti kellha l-intenzjoni illi tbiddel l-indirizz tar-residenza ta' Philip Rapa għal skopijiet malizzjużi - allegazzjoni illi, m'għandniex xi ngħidu, l-esponenti tiċhad kategorikament;

16. Illi kif se jiġi muri aħjar fil-mori ta' dawn il-proċeduri, dawn ma kinux l-uniċi allegazzjonijiet inveritjiera u malizzjużi li saru mill-konvenuta fil-konfront tal-attriċi; kien hemm episodji kontinwi ta' diżgwid intizi mill-konvenuta li jikkomprikaw, jew anke jikkompromettu, l-kura komprensiva ta' Philip fix-xhur li kienet tkun responsabbli għalih l-attriċi;
17. Illi dan l-aġir tal-konvenuta, inkluż l-allegazzjonijiet diffamanti li hija saħqet fuqhom fir-rigward tal-attriċi, qed jikkawżaw preġudizzju lill-istess attriċi, fil-konfront tal-*stakeholders* kollha involuti;
18. Illi l-attriċi tixtieq li tagħmilha ċara illi, minkejja illi hija taqsam il-kustodja ta' ħuha Philip ma' Loreta kif ġia spjegat, hija qatt ma żammet għandha xi flus minn din is-somma li ommha għaddiet lil Loreta Cutajar. Hija tixtieq illi dan il-fatt ikun stabbilit uffiċjalment u dan sabiex teżimi ruhha minn kwalunkwe responsabbilita' dwar il-ġestjoni ta' dawn il-fondi u tipproteġi ruhha minn kwalunkwe allegazzjoni kuntrarja li tista' ssir fir-rigward;
19. Illi l-attriċi kemm-il darba interpellata lill-konvenuta Loreta Cutajar sabiex tiddeżisti mill-aġir tagħha iżda hija ppersistiet u għalhekk kellha ssir din il-kawża;

Talbet lill-konvenuta tgħid għaliex m'għandhiex din il-Qorti:

1. Ai termini tal-artiklu 389 *et sequitur* tal-Kap. 12 tal-Liġijiet ta' Malta, tikkundanna lill-konvenuta sabiex, f'terminu perentorju illi din l-Onorabbli Qorti tqis xieraq u ġust, tipprovdi rendikont shiħ tal-ġestjoni tagħha ta' flejjes illi hija setgħet irċeviet f'isem Philip Rapa;
2. Tiddikjara illi l-attriċi ma għandhiex f'idejha flejjes appartenenti lil Philip Rapa;
3. Tiddikjara ulterjorment illi, sa mill-mewt t'omm il-partijiet Rita Rapa, l-attriċi qasmet ugwalment ma' oħtha l-konvenuta Loreta Cutajar, il-kura ta' ħuha Philip Rapa;
4. Konsegwentement, tiffissa somma xierqa u ġusta illi l-attriċi haqqa tircievi mill-flejjes appartenenti lil Philip Rapa għal dawk ix-xhur li jkun fil-kustodja tagħha, u dan limitatament sabiex tkopri spejjeż inkorsi għall-bżonnijiet tiegħu;
5. Tagħti dawk l-ordnijiet li din il-Qorti jidhrilha xierqa u opportuni, fid-dawl tas-suespost;

B'rizerva għal kwalunkwe' azzjonijiet jew rimedji oħra illi l-attriċi jista' jkollha u bl-ispejjeż ġudizzjarji kontra l-konvenuta illi hija minn issa ingunta għas-subizzjoni.

Rat ir-Risposta ġuramentata tal-konvenuta Loreta Cutajar, li permezz tagħha eċċepiet:

1. Illi fl-ewwel lok din il-kawza ma setgħetx issir qabel ma jiġi ottenut il-permess mill-Qorti tal-Maġistrati (Għawdex) Bħala Qorti ta' Ġurisdizzjoni Volontarja biex isiru proċeduri fil-kontenzjuż. Dan għaliex ġia' kien hemm proċeduri għaddejnin quddiem l-istess Qorti ta' Ġurisdizzjoni Volontarja, liema proċeduri jinvolvu direttament kemm lir-rikorrenti kif wkoll lill-esponenti u liema proċeduri għadhom mhumiex konklużi. Għalhekk l-esponenti għandha tiġi liberata mill-osservanza tal-ġudizzju bl-ispejjeż kontra l-istess rikorrenti;
2. Illi dejjem mingħajr preġudizzju għall-premess, dawn il-proċeduri huma wkoll intempestivi u assolutament mhux neċessarji stante li dak li qiegħed jitalab fil-proċeduri odjerni ġia' qiegħed isir fil-proċeduri li għad hemm pendenti quddiem il-Qorti tal-Maġistrati (Għawdex) Sezzjoni ta' Ġurisdizzjoni Volontarja fl-atti tar-rikors numru 116/2016 JVC. Per konsegwenza l-esponenti għandha tiġi liberata mill-osservanza tal-ġudizzju bl-ispejjeż kontra l-istess rikorrenti;
3. Illi dejjem mingħajr preġudizzju għall-premess, fil-mertu t-talbiet tar-rikorrenti huma infondati fid-dritt u fil-fatt u għandhom jiġu riġettati bl-ispejjeż kontra l-istess rikorrenti, salv għall-konferma li l-esponenti u r rikorrenti għandhom jkomplu jiehdu ħsieb lil ħuhom Philip Rapa bl-istess modalita' li qegħdin jagħmlu fil-prezent, u cioè' xahar ir-rikorrenti u xahar l-esponenti, biċ-change over tkun is-sbatax-il (17) ġurnata ta' kull xahar;
4. Salvi eċċezzjonijiet ulterjuri fid-dritt u fil-fatt.
5. Illi b'referenza għall-paragrafi tar-rikors ġuramentat, l-esponenti tissenjala s-segwenți:
  - (a) Illi l-kontenut tal-ewwel (1) paragrafu huwa kontestat peress li b'kollox hemm tlettax (13) aħwa u mhux għaxra (10) kif allegat mir-rikorrenti fir-rikors ġuramentat tagħha;
  - (b) illi t-tieni (2) u t-tielet (3) paragrafi mhumiex kontestat. Pero l-esponenti tissenjala li hija ma kinitx konxja u lanqas involuta fil-proċeduri ta' inabilitazzjoni u saret taf bihom biss wara li l-Qorti ħarġet l-ordni ta' inabilitazzjoni u sar kuntatt mal-esponenti mill-kuratur Dr. Renata Formosa illum Farrugia;
  - (c) Illi r-raba' (4) paragrafu huwa kontestat stante li mhux minnu li Philip kien jgħaddi l-ġurnata kollha d-dar tar-residenza ta' ommu. Kien imur għand l-esponenti ta' kuljum min-nofsinhar (12.00hrs) sas-sebġha ta' filgħaxija (19.00hrs) u saħansitra kien jiekol għand l-esponenti u wara nofsinhar kien anke jorqod fid-dar tar-residenza tal-istess esponenti Loreta Cutajar. Kienu waħdiet l-okkazjonijiet fejn

dak iż-żmien Philip Rapa kien imur fid-dar tar-residenza ta' Hilda Grech. Difatti kien imur fid-dar tar-residenza ta' Hilda Grech meta ommu kienet tibgħatu b'xi affarijiet għar-rikorrenti;

- (d) Illi mhux minnu wkoll li omm il-kontendenti kienet tieħu ħsieb l-affarijiet ta' Philip meta kienet għadha ħajja. Sa mill-1988 - 1989 il-ġenituri tal-kontendenti kienu iddelegaw dan ix-xogħol lill-istess esponenti u ordnawliha sabiex hija tieħu ħsieb l-interessi u l-affarijiet ta' Philip Rapa. Infatti kien fuq struzzjonijiet speċifiċi ta' omm il-kontendenti li l-esponenti bdiet tamministra l-affarijiet finanzjarji ta' Philip Rapa u baqgħet tagħmel hekk ininterrotament sakemm giet maħtura l-kuratrici Dr. Renata Formosa. Apparti minn hekk l-ahwa l-oħra ma kinux involuti fil-kura ta' Philip Rapa jew inkella fix-xogħol tad-dar. Dan b'eċċezzjoni ta' George Rapa u Samuel Rapa. George Rapa kien isajjar għal ommu filwaqt li kemm Samuel kif wkoll George Rapa kienu wkoll jiehdu ħsieb lil Philip. Loreta Cutajar flimkien ma' uliedha u anke Samuel Rapa kienu jiehdu ħsieb il-facendi u x-xogħol ta' tindif tad-dar. Dan meta r-rikorrenti kienet fl-obbligu li tagħmlu hi. Rita Rapa ma kinitx indipendenti u kienet tiddependi fuq l-esponenti u uliedha sabiex iwassluha għall-qadijiet jew visti mediċi li kien ikollha b'zonn minn żmien għal żmien;
- (e) Illi l-ħames (5) paragrafu huwa wkoll kontestat peress li kien fuq suggeriment tal-istess rikorrenti u mhux tal-psikjatra kuranti li jiġi stabbilit roster ta' xahar xahar biex l-esponenti u r-rikorrenti jiehdu ħsieb lil Philip Rapa;
- (f) Illi għar-rigward is-sitt (6) paragrafu, jingħad li l-amministrazzjoni tal-flus kienet u baqgħat f'idejn l-esponenti Loreta Cutajar għaliex il-ġenituri tal-kontendenti hekk kienu xtaqu u ordnaw u dan skont kif sejjer jirriżulta waqt it-trattazzjoni tal-kawża;
- (g) Illi fir-rigward ta' dak li jintqal fis-seba' (7) paragrafu huwa minnu li l-ammont ta' tmienja u erbghin elf disa' mija u sittax-il ewro u erbgha u tmenin centezmu (€ 48,916.84) ġew mgħoddija lill-esponenti minn ommha Rita Rapa. Imma assolutament mhux minnu dak li gie allegat fil-paragrafu numru tmienja (8) tar-rikors ġuramentat li l-esponenti użat jew inkella ippruvat tuża dawn il-flus għax-xiri ta' propjeta' immobbli. Din hija gidba faħxija intiza biex tiskredita u timmalafama u tbaxxi r-reputazzjoni tal-esponenti. Il-flus kienu u għandhom hemm u l-esponenti ġia' issottomettiet rendikont dettaljat quddiem il-Qorti tal-Magistrati (Għawdex) bħala Qorti ta' Ġurisdizzjoni Volontarja u tali rendikont jinsab korraborat b'riċevuti, dokumenti u l-ispjega rilevanti;
- (h) Illi fir-rigward tad-disa' (9) paragrafu qatt ma kien kontestat li Philip Rapa ma kienx f'posizzjoni li jamministra hwejġu u kien għalhekk li l-ġenituri tal-kontendenti taw

struzzjonijiet lill-esponenti sabiex hija tieġu hsieb l-affarijiet finanzjarji ta' Philip Rapa;

- (i) Illi għar-rigward tal-għaxar (10) paragrafu l-esponenti kienet kostretta li hija tiddeposita l-flus ta' Philip Rapa fil-Qorti u dan in vista tal-allegazzjonijiet li kienu u għadhom qegħdin isiru mir-rikorrenti Hilda Grech fil-konfront tagħha u anke minħabba l-fatt li hija kienet qegħda tiġi mhedda mill-istess Hilda Grech tramite l-legali tagħha bi proċeduri kriminali. Mhux talli hekk, iżda talli l-esponenti kienet giet imsejha fid-Depot tal-Pulizija propju minħabba dawn l-istess flus. Dan wara rapport li sar mill-istess Hilda Grech fil-konfront tagħha;
- (j) Għar-rigward il-ħdax (11)-il paragrafu, mhux minnu li l-esponenti żammet għandha xi imghaxxijiet. Ma kien hemm l-ebda imghaxxijiet fuq flus li kienu qegħdin għandha d-dar. Il-flus li għad baqa' għandha huma kollha *accounted for* u l-esponenti infurmat lill-kuratrici Dr. Renata Formosa bl-ammont kollu li hija għandha. Għar-rigward il-pensjoni din kienet u għadha tiġi depositata f'kont mal-Bank of Valletta u kull ammont li gie prelevat mill-istess kont jinsab kopert bl-irċevuti, dokumenti jew l-ispejgazzjoni neċessarja, liema irċevuti, dokumenti u spejgazzjoni ġia' ġew mgħoddija lill-Qorti tal-Maġistrati (Għawdex) Sezzjoni ta' Ġurisdizzjoni Volontarja. Kull ċenteżmu li ntuża mill-esponenti mill-pensjoni ta' Philip Rapa intuża għall-bżonnijiet ta' Philip Rapa u l-esponenti ma approprijatx ruħha minn ċenteżmu wieħed minn din il-pensjoni. Dan qiegħed jingħad b'rizerva għad-dritt li hija titlob kumpens għas-serviġi, kuri u assistenzi li l-esponenti tat u li għadha tagħti lil huha Philip Rapa;
- (k) Illi t-tnax (12)-il paragrafu huwa wkoll kontestat peress li l-esponenti dejjem ipprezentat rendikonti li kienu korretti u veritieri. L-esponenti la kellha u lanqas għandha x'taħbi għaliex hija dejjem imxiet b'responsabbilita' fl-amministrazzjoni tal-ħwejjeġ ta' huha Philip Rapa. Fi kwalunkwe każ wkoll ir-rendikont tas-17 ta' Settembru 2014 gie superat bir-rendikont li gie prezentat issa mill-esponenti quddiem il-Qorti ta' Ġurisdizzjoni Volontarja;
- (l) Illi fir-rigward dak li jingħad fit-tlettax (13)-il paragrafu kienet għazla ħielsa tar-rikorrenti li hija ma tibqax tieġu l-ammont ta' tlett mija u ħamsin ewro (€ 350) fix-xahar. Li ma qalix ir-rikorrenti huwa li hija kienet qegħda tippretendi l-intier tal-pensjoni ta' Philip Rapa talli dan joqgħod magħha xahar sħiħ u dan mingħajr ma tippresenta irċevuti, haġa li l-esponenti dejjem oggèzzjonat għaliha;
- (m) Illi l-kontenut tal-erbatax (14)-il paragrafu huwa wkoll kontestat. Ir-rikorrenti dejjem ippretendiet u għadha qed tippretendi li hija tidhol fl-amministrazzjoni

finanzjarji tal-affarijiet ta' Philip meta tali amministrazzjoni dejjem kienet f'idejn l-esponenti u dan in vista' tal-istruzzjonijiet li kienu taw il-ġenituri tagħha;

- (n) Illi l-kontenut tal-ħmistax (15)-il paragrafu huwa inveritier wkoll. Ir-rikorrenti mhux biss ippruvat iżda saħansitra kienet biddlet l-indirizz tal-karta tal-identita' ta' Philip Rapa u dan mingħajr l-ebda ftehim bejn il-partijiet. Għalhekk l-esponenti kellha kull raġuni li hija żżomm l-karta tal-identita' ta' Philip Rapa. Fi kwalunkwe każ wkoll illum il-karta tal-identita' tkun fuq il-persuna ta' Philip u jkun responsabbli dak mill-kontendenti li jkun qiegħed jieħu ħsieb Philip f'dak ix-xahar partikolari. Dan qiegħed isir in vista' ta' direzzjoni li kienet ġiet mogħtija mill-Qorti tal-Maġistrati (Għawdex) Bħala Qorti ta' Ġurisdizzjoni Volontarja;
- (o) Illi lanqas il-kontenut tas-sittax (16)-il paragrafu m'huwa korrett. Id-diżgwid bejn il-partijiet inqala' propju għaliex ir-rikorrenti ma tagħtix *band over* adegwata meta Philip jkun imissu jmur mal-esponenti. Saħansitra kien hemm okkazzjonijiet fejn Philip Rapa tilef appuntamenti mediċi għaliex ir-rikorrenti ma avżatx u ma tatx informazzjoni lill-esponenti bl-appuntamenti li jkunu saru għal Philip Rapa waqt li l-istess Philip Rapa jkun qiegħed mar-rikorrenti;
- (p) Illi l-esponenti tiċhad dak li jingħad fis-sbatax (17)-il paragrafu li hija qegħda tagħmel xi allegazzjonijiet fil-konfront tar-rikorrenti. Dak li dejjem qalet l-esponenti kienet il-verita' u għandha x-xhieda li jikkonfermaw dak li dejjem sostniet hi;
- (q) illi l-esponenti qatt ma allegat li r-rikorrenti kellha xi flus minn dawk li omm il-kontendenti għaddiet lill-esponenti għall-kura ta' huha Philip. Anzi kienet l-istess rikorrenti li bdiet tallega li l-esponenti użat dawn il-flus għall-skopijiet oħra u saħansitra l-istess rikorrenti għamlet rapport kontra l-esponenti mal-Pulizija. Għalhekk il kontenut tat-tmintax (18)-il paragrafu huwa wkoll kontestat;
- (r) Illi l-kontenut tad-dsatax (19)-il paragrafu huwa wkoll kontestat għaliex dan l-aħħar r-rikorrenti ma baġtet l-ebda ittra fejn ressqet xi waħda mit-talbiet li qegħdin jiġu proponuti f'dan ir-rikors ġuramentat;
- (s) Illi per konsegwenza t-talbiet tar-rikorrenti Hilda Grech għandhom jiġu miċhuda bl-ispejjeż kontra tagħha, salv li l-esponenti u r rikorrenti għandhom jkomplu jieħdu ħsieb lil ħuhom Philip Rapa bl-istess modalita' li qegħdin jagħmlu fil-preżent u cioe' xahar ir-rikorrenti u xahar l-esponenti, biċ-*change over* tkun is-sbatax (17)- il gurnata ta' kull xahar.

Rat ir-Risposta ġuramentata tal-konvenuta l-avukat dottor Renata Farrugia nomine, li permezz tagħha eċċepiet:

1. Illi l-esponenti taqbel mal-ewwel (1) u r-raba' (4) talba imressqa mill-attriċi u dana peress li l-esponenti nniffisha fil-kwalita' tagħha ta' kuratriċi permezz ta' zewġt (2) rikorsi ta' nhar it-Tlieta, 31 ta' Lulju 2018 intavolati quddiem il-Qorti tal-Maġistrati (Għawdex), Ġurisdizzjoni Superjuri fis-Sezzjoni Volontarja resqet *inter alia* talbiet simili għal dawk imsemmija. Vera kopja ta' dawn ir-rikorsi qiegħdin jiġu hawn annessi u mmarkati bħala **Dok A u Dok B**;
2. Illi mill-banda l-oħra l-esponenti ma taqbilx mal-mod kif giet intavolata l-kawża. Ll-attriċi kellha l-possibilita' li qabel ma tipproċedi bil-kawża tressaq rikors f'dan is-sens quddiem il-Qorti tal-Maġistrati (Għawdex) Ġurisdizzjoni Superjuri (Sezzjoni Volontarja), jew tinforma lil kuratriċi bil-ħsieb li tinfetaħ kawża, haġa li f'dan il-każ ma saritx. Għalhekk l-esponenti togġezzjona bis-šhih li hija għandha tbat i xi tip ta' spejjeż;
3. Illi fir-rigward tat-tieni (2) talba, sa fejn hija edotta mill-fatt l-esponenti ma jirrizultaliex li l-attriċi xi darba kellha flejjes f'idejha appartenenti lil inabilitat Philip Rapa u ttrriserva kwaluque dritt jekk minn x'imkien jirrizulta mod ieħor;
4. Illi fir-rigward it-talbiet l-oħra, l-esponenti bħala kuratriċi ttrrimetti ruħha għad-deċiżjoni tal-Onorabbli Qorti u mhux ser tidhol fi kwistjoni li jista' jkun hemm bejn iż-zewġt partijiet. Il-esponenti tħoss li ma huwiex fl-aħjar interess tal-inabilitat li jkomplu jikbru l-kwistjonijiet ta' bejniethom u dana fid-dawl li l-inabilitat jgħix xahar ma' waħda u xahar ma' oħra. Jekk l-inabilitat jiġi bejn il-kunfitt tagħhom dan jista' jiġi affetwat ħafna;
5. Illi l-esponenti ma għandiex tbat i spejjeż in konnessjoni ma' din il-kawża u dan għar-raġunijiet esposti;
6. Salvi eċċezzjonijiet oħra fil-fatt u fid-dritt.

Rat id-digriet tagħha tat-22 ta' Novembru 2019 fejn ordnat l-allegazzjoni tal-atti tar-Rikors Numru 116/2016 quddiem din il-Qorti fil-Ġurisdizzjoni Volontarja Tagħha.

Rat id-digriet tagħha tat-13 ta' Frar 2019 fejn ħalliet il-kawża għal-lum għas-sentenza dwar l-eċċezzjonijiet preliminari tal-konvenuta Loreta Cutajar.

Semgħet it-trattazzjoni tad-difensuri rispettivi tal-attriċi u ta' l-istess konvenuta dwar dawn l-eċċezzjonijiet.

Rat l-atti tal-kawża u ta' dawk imsemmija quddiem il-Qorti Volontarja.

Ikkunsidrat:

Illi permezz ta' din il-kawża l-attriċi qeghdha tagħmel diversi talbiet in konnessjoni mal-kura li hija u oħtha l-konvenuta Loreta Cutajar jagħtu lil hohom inabilitat Philip Rapa u l-amministrazzjoni tal-beni tiegħu. Bi ftehim bejn dawn iż-żewġt ahwa, l-inabilitat jirrisjedi xahar għand waħda minnhom u x-xahar ta' wara għand l-oħra. Imma minn meta mietet ommhom, inqalgħu diversi divergenzi bejniethom, u saħansitra fuq talba tat-Tabib Prinċipali tal-Gvern infethu proċeduri quddiem din il-Qorti fil-Gurisdizzjoni Volontarja Tagħha li għadhom pendenti, u giet anke nominata l-konvenuta l-oħra dottor Renata Farrugia bħala kuratriċi proviżorja tiegħu.<sup>1</sup>

Din is-sentenza titratta biss iż-żewġ eċċezzjonijiet preliminari mressqa mill-konvenuta Loreta Cutajar.

Permezz tal-ewwel eċċezzjoni tagħha l-konvenuta Cutajar targumenta li l-attriċi kienet tenhtieg l-awtorizzazzjoni tal-Qorti fil-Gurisdizzjoni Volontarja Tagħha biex tipproċedi b'din il-kawża, haġa li huwa ammess li ma ntabitx. Pero' billi, kif ġia' ingħad, l-proċeduri quddiem dik il-Qorti ma ġewx inizjalati mill-attriċi u din lanqas hija l-kuratriċi tal-inkapaċitat imsemmi, mhux il-każ li l-attriċi kellha titlob xi awtorizzazzjoni minn dik il-Qorti biex tkun tista' tipproċedi b'din il-kawża. Anzi dik il-Qorti rrikonoxxiet li giet intavolata l-kawża presenti, tant li ddecidiet illi tastjeni milli tiegħu ċerti decizjonijiet dwar il-kurazija biex ma jġugx ippreġudikati t-talbiet attriċi f'din il-kawża.<sup>2</sup> Din l-eċċezzjoni sejra tiġi għalhekk miċhuda.

It-tieni eċċezzjoni tal-konvenuta Loreta Cutajar tirrigwarda l-intempestivita' tal-azzjoni tal-attriċi, in vista tal-proċeduri ġia' pendenti quddiem il-Qorti fil-Gurisdizzjoni Volontarja Tagħha u r-repetizzjoni ta' talbiet simili li ġia' saru quddiem dik il-Qorti. Jiġi nnotat pero' li din il-kawża giet intavolata fis-16 ta' Lulju 2018, mentri t-talbiet fl-atti tar-Rikors Numru 116/2016 biex il-kuratriċi proviżorja tingħata rendikont mill-ahwa tal-inkapaċitat, partijiet f'din il-kawża, sabiex din tkun f'posizzjoni tiffissalhom somma xierqa għall-htigijiet tal-inkapaċitat matul iż-żmien li jkun qegħdin jiehdu hsiebu, saru biss hmistax-il ġurnata wara, u ċioe' fil-31 ta' Lulju 2018. L-attriċi žgur ma tistax tiġi attribwita bid-don tal-profesija biex setgħet tkun taf minn qabel x'kien sejjer jiġri wara li ppresentat il-kawża tagħha, iżjed u iżjed meta l-kuratriċi kienet għadha ma aġġixxiet f'dan ir-rigward minkejja li kienet ilha nominata sa mit-8 ta' Novembru 2016.<sup>3</sup> Terga' f'din il-kawża qegħdin isiru talbiet oħra, x'aktarx kontenzjuzi fin-natura tagħhom, li għadhom ma ġewx indirizzati mill-Qorti ta' Gurisdizzjoni Volontarja. Anzi b'mod prudenti dik il-Qorti għazlet li ma

---

<sup>1</sup> Ara atti tar-Rikors Nru 116/2016 quddiem dik il-Qorti

<sup>2</sup> Ara digriet ta' dik il-Qorti tas-17 ta' Ottubru 2019 fl-atti tar-Rikors Nru. 116/2016

<sup>3</sup> Ara digriet tan-nomina a fol. 9 tar-Rikors Nru. 116/2016

tippronunzjax ruħha dwarhom biex ma jìgux ippregudikati dawn it-talbiet.<sup>4</sup> Din l-eċċezzjoni wkoll, għalhekk, ma timmeritax li tiġi milqugħa.

Għaldaqstant tiddeċidi dwar iż-żewġ eċċezzjonijiet preliminari tal-konvenuta Loreta Cutajar billi tiċhadhom, u tħalli l-kawża għal kontinwazzjoni fuq il-mertu.

L-ispejjeż jibqgħu riservati.

(ft) Paul Coppini  
Magistrat

(ft) Silvio Xerri  
D/Registratur

Vera Kopja

Għar-Registratur

09.04.2019 – Sup63.2018 – Grech Hilda vs Cutajar Loreta et  
3391

---

<sup>4</sup> Ara digriet tas-17 ta' Ottubru 2018 a fol. 293 ta' dak ir-Rikors